


Seher, Storja u Kurzità ...

L-Inħawi tal-Mingiba

kitba u analiżi ta' Louis VASSALLO



L-inħawi tassew sbieh u pittoreski, li jinsabu bejn ir-Rabat u l-Mosta, huma maghrufa bhala '**tal-Mingiba**'. Il-bičċa l-kbira ta' din l-art hija propjetà privata tal-familja Testaferrata Bonici. Il-kappella l-qadima li tinsab f' dawn l-akkwati, maqtugħa minn kull bini u mdawra bil-beraħ tal-kampanja, tappartjeni wkoll lill-istess familja ta' demm nobbli. Hawnhekk, għandek tiltaqa' ma' għalqa partikolari msejha 'l-Gherien'. Fiha jinsab katakombi li kien iservi għad-dfin tal-mejtin ta' l-ewwel Insara li kienu jgħammru fil-Mosta.

Taħt Swar l-Imdina

Fil-poema klassika 'L-Ghanja tas-Seba' Niceċ', il-poeta George Zammit jirrakkonta li:

“Sewwasew taħt swar l-Imdina,
Bqajt għaddej sat-triq li tagħti
Mill-Imdina għall-Buqana
U għall-Qattara. Wied il-Qliegħa
Hekk ilhaqt. Minn post fejn knisja
Dhalt fil-wied, li minn hawn 'l isfel
Jibdel ismu, għaliex joqrob
Lejn it-Tielet Niċċa tiegħi,
Lejn il-Għar ta' l-Isperanza”.

J.J. Camilleri, fil-programm tal-festa tal-Filarmonika Santa Marija 1997, kiteb li “Tal-Qlejja t'fisser naha għolja u t'fisser ukoll kastell żgħir”. George Zammit isemmi wkoll 'Ta' Buqana' li J.J. Camilleri jtarrfilna li “jsejħulha hekk għall-kanali ta' l-ilma”. Ta' Buqana tinsab int u niezle mill-Imdina, qabel ma taqbad it-trejqa



*Din il-kamra qadima fl-inħawi 'Ta' Buqana', tiftaħ is-separju għal xenarju mill-isbaħ. Fuq is-saqaf tagħha tinsab niċċa helwa fejn fiha naraw statwa komuni tal-Madonna.
(ritratt: Louis Vassallo)*

li tiehdok għal Ta' Qali. Hemmhekk tinsab kmajra qadima fejn fuqha tinsab niċċa ta' Santa Marija. Is-sid ta' l-għalqa kien iddeċieda li l-istatwa jirregalaha lill-Oratorju Marija Immakulata tal-Mosta. Lejn l-aħħar tas-seklu l-iehor, poġġew xbieha komuni tal-Kunċizzjoni. F'Ġunju tas-sena 2000, il-Kunsill Lokali tar-Rabat beda jieh u hsieb ir-restawr ta' dan il-post.

Il-Kappella ta' l-Inħawi

Mal-medda taż-żmien, il-kappella ta' Testaferrata Bonici hadet isimha kemm mill-inħawi li jdawwarha u kif ukoll mill-wied li jgħaddi iserrep minn biswitha. E.B. Vella fil-ktieb 'Storja tal-Mosta', jirreferi għaliha bhala “il-knisja msejha tal-Mingiba”. Fil-programm tal-festa tas-**Soċjetà Filarmonika Nicolò Isouard** ta' l-1999, Tony Terribile jiddeskriviha bhala “il-knisja ta' San Pawl ta' Wied il-Qliegħa”. Filwaqt li Joseph Borg fil-ktieb 'It-Toroq tal-Mosta' jgħaqqad dawn iż-żewġ ismijiet flimkien: “Il-Knisja ta' San Pawl tal-Qlejgħa jew tal-Mingiba”. Fir-rubrika tiegħu 'Kont Taf li ...' li dehret fil-gazzetta 'It-Torċa' tas-16 ta' Jannar 2000, Joe Balzan jgħid hekk: “Kont taf li dik il-knisja żgħira f'Wied il-Qlejgħa, fil-post eżatt magħruf bhala Tal-Mingiba, hija ddedikata lil San Pawl (Nawfragju)?”. Donnu li Joe Balzan għandu dubju għal liema titlu hija ddedikata din il-kappella. Fil-fatt insibu bosta verżjonijiet. Alfie Guillamier jirreferi għaliha bhala 'San Pawl Nawfragju', imma ma jagħti l-ebda hjiel iehor. “Fl-1615, f'din il-knisja kien hemm il-kwadru tal-Konverżjoni ta' San Pawl, u tan-Nawfragju li sar f'din il-gżira ta' Malta”. Hekk kiteb E.B. Vella filwaqt li jkompli jgħidilna li aktar tard fl-1695 “giet mogħtija t-titlu tan-Nawfragju ta' San Pawl”. Il-fehma ta' Tony Terribile hija li “skond il-visti pastorali ta' l-isqfijiet f'din il-knisja oriġinali, kienet kull sena tiġi ċċelebrata l-festa tal-Konverżjoni ta' San Pawl”. L-istess awtur jgħidilna li madankollu “l-kwadru titolari ... jirrappreżenta n-Nawfragju ta' San Pawl”. Imma Joseph Borg bħal donnu jneħhi kull fellus ta' dubju meta jgħidilna ċar u tond “giet iddedikata f'għieh in-Nawfragju ta' San Pawl f'Malta”.



Il-kappella solitarja ta' San Pawl tinsab fl-inħawi pittoreski bejn ir-Rabat u l-Mosta. Il-beraħ tal-kampanja u l-wied li jgħaddi iserrep minn biswit iż-zuntier tagħha, joħolqu kartolina sbejħa. (ritratt: Louis Vassallo)

L-Orìgini Tagħha

Il-kappella li naraw illum hi propjetà privata u bdiet tinbena għal habta tas-sena 1690 flok oħra eqdem minnha. Dan ma jfissirx li nbiet eżattament fejn kienet l-orìginali. Dan jikkonfermah E.B. Vella nnifsu meta kiteb “giet mibnija mill-ġdid fuq pjanta isbah u f’post aħjar”. L-istess kittieb jagħti hjiel dwar il-kappella l-antika meta stqarr li “fl-1915, f’din il-knisja kien hemm il-kwadru tal-Konverżjoni ta’ San Pawl ...”. Fit-tagħrif li jagħti Tony Terribile meta jsemmi dwar l-orìgini tagħha jgħid li “magħha wkoll kien hemm ċimiterju li fih kienu jindifnu bosta nies ta’ l-inħawi”. Din il-ġawhra prezzjuża, damet tinbena madwar hames snin. Kien lejliet il-festa ta’ San Pawl Nawfragju, nhar id-09 ta’ Frar 1695, meta tbierket mill-Kanonku D. Ferdinando Castelletti. Johroġ spjegat il-punt, li filwaqt il-kappella l-antika kienet iddedikata lill-Konverżjoni ta’ San Pawl, meta reggħet giet mibnija mill-ġdid tawha t-titlu tan-Nawfragju. Forsi dan sehħ, minhabba li giet imbierka lejliet din il-festa tant għażiża mill-poplu tagħna? Bhal kumpliment tal-knejjes Maltin u Ghawdxin, din il-kappella kienet imhollija f’idejn min għandu r-raba’ jew bini li fuqhom kien hemm imholli xi legat. Dan il-legat kien jorbot lis-sid ta’ l-art, biex iżomm il-kappella fi stat tajjeb u biex isiru l-ghasrien u quddiesa f’jum il-festa tal-qaddis.

Kapaċità Artistika

Meta wiehed jidhol ġewwa josserva li s-saqaf hu magħmul mit-troll u maħdum bi preċiżjoni perfetta. Dan hu l-aqwa xhieda tal-kapaċità artistika ta’ min fassal il-pjanta u tal-bennejja li hadu hsieb ix-xogħol tal-bini. Tinhass hafna l-influwenza ta’ Lorezo Gafà li kien fl-aqwa tal-karriera tiegħu f’dawk iż-żminijiet. Billi fiha ma jidhru l-ebda opri partikolari ta’ l-arti, l-arkitettura tagħha tiġbed l-attenzjoni tal-viżitatur. Ta’ min jinnota l-bankijiet tal-ġebel mad-dawra tagħha, eżempju klassiku ta’ l-istil arkitettoniku ta’ dak iż-żmien. Alfie Guillamier jgħidilna li “fis-seklu XVII bnewlha koppla ġdida”. Izda din il-kappella qatt ma kellha koppla għax anke l-ghamla tas-saqaf jurik. X’aktarx li Guillamier tfixkel mal-knisja ta’ l-Isperanza! Matul it-Tieni Gwerra Dinjija, numru ta’ suldati sabu l-kenn tagħhom fiha, għal bosta xhur u snin.

Tliet Mitt Sena

Il-bini Barokk tagħha għandu mat-tlett mitt sena. Giet mibnija fis-sekli sbatax/tmintax meta dan l-istil kien ferm imfittex fil-gzejjer Maltin. Il-frontispizju għandu għamla unika, li m’hawnx iehor bħalu f’dawn il-gzejjer. L-istess nistgħu nġhidu għat-tifsila taz-zuntier. Minn maġenb il-kappella, tinzel trejqa mhaffra fil-blat li twasslek sa fuq iż-zuntier u hekk tilmaħ quddiem għajnejk dehra mill-isbah ta’ l-inħawi! Hdejn il-koxxa tal-bieb ewlieni naraw irhama ċekjkna li fuqha hemm miktub bit-Taljan “*Non gode immunità ecclesiastica*”. Fil-ktieb ‘Art Twelidi’ tal-Kav. Joseph Galea niltaqgħu ma’ tagħrif interessanti dwar it-tifsira li hemm marbuta ma’ din il-lapida li hija tant komuni mal-kappelli tal-kampanja.

Lapida Ċekjkna

“Din mhix hliet twissija għall-kriminali li jkunu għamlu xi delitt, ... kull delinkwent li jkun wettaq delitt, jekk imur jiġri lejn il-knisja u jidhol jistkenn hemm ġewwa fiha, il-ġustizzja ma tistax għalih. Mhux biss,



Aħna l-ulied tal-progress u l-informatika ftit li xejn nistgħu nifhmu x’missjoni kellha din il-lapida li kienet ferm komuni mal-kappelli tal-kampanja! Id-dehra tagħha llum, tfakkarna fiż-żmien li għadda u mar biex qatt iżjed ma jerga’ jiġi lura. (ritratt: Louis Vassallo)

imma kellhom jiehdu hsieb jitinghuh ukoll. Biss, jekk kemm-il darba johrog 'il barra minnha jaqa' taht il-liġi, u l-pulizija tkun tista' taqbd u tarrestah, biex jiġi pproċessat". Galea jkompli jghidilna li wara hafna tilwim, il-Papa Piju VI kien hareġ 'Motu proprio', bid-data tal-25 ta' Ġunju 1777, fejn amar li mhux kull knisja tgawdi dak il-privileġġ ta' l-immunità. Il-Papa l-limita dan il-privileġġ lil ftit kappelli biss. Il-kumpliment tal-kappelli l-ohra poġġewhom il-lapida msemmija biex il-ġustizzja tkun tista' tarresta u tressaq quddiem il-qorti lil dawk id-delinkwenti li jidhlu fihom. Il-kittieb itemm l-informazzjoni tiegħu hekk: "Din il-farsa tnehhiet għal kollox fis-sena 1828 wara hafna tibdil ta' korrispondenza bejn il-Gvernatur Hastings, fuq ir-rapport ta' Sir John Richardson u l-Vatikan".

Graffiti fuq il-Hajt

Fortunament, il-faċċata tal-Kappella tal-Mingiba, qatt ma ntmesset b'xi żebgħa u mn'Alla! Dan minhabba n-numru ta' graffiti li hemm mal-hitan tagħha. Ghalkemm għaddew sekli shaħ minn fuqhom, tista' tghid li għadhom fi stat tajjeb. Dari, din il-kappella kienet devota hafna min-nies ta' l-inhawi. L-ghadd ta' graffiti jiskorri t-tletin wahda, huma l-aqwa xhieda ta' dan li qeghdin ngħidu. Huma manifestazzjoni popolari ta' wegħdi magħmula minn bahhara u bdiewa. Wara li jkunu qalghu dak li xtaqu u talbu għalih, kienu jnaqqu tifkira. Joe Balzan jghid li "kienu jemmu li dawn aktar jibqgħu jeżistu minn kwadri mpittra". Balzan jissokta "... l-aktar graffiti li naraw huma komposti minn xwieni, imbagħad naraw id merfugħa, loġħa (ngħidu ahna tixbaħ lil dik tat-trija), għasfur, żbula tal-qamħ, salib tal-kavallieri u oħrajn, li żgur joffru xi messaġġ. Żgur li mhumieħ magħmula b'xi arti, imma magħmula b'attenzjoni biex jagħtu identifikazzjoni tal-ġifen jew xini". Fuq l-oriġini tagħhom, Tony Terribile jikkonferma li "fil-bieċa 'l kbira tagħhom, dawn il-graffiti jmorru lura lejn tniem is-seklu sbatax u l-ewwel



Dawn is-simboli ta' xwieni mnaqqa fil-hajt, huma xhieda ta' wegħdi magħmula minn bahhara Insara ta' żmien l-Ordni. Dawn il-graffiti jipogġew mal-kategorija 'ex voto' u llum jagħmlu sehem mill-patrimonju tagħna l-Maltin. (ritratt: Louis Vassallo)

nofs tas-seklu dsatax". Dawn it-tip ta' simboli mnaqqa fil-hitan, jipogġew mal-kategorija ta' 'ex voto'. Wiehed għandu jiltaqa' magħhom f'diversi knejjes. Bħal dik ta' Santu Rokku f'Hal Balzan, mal-faċċata tal-parroċċa ta' Hal Tarxien u kif ukoll mal-knisja ċkejna ddedikata lil Marija Annunzjata fil-Gudja. Nappella lil dawk li jmorru josservawhom biex ma jagħmluhom l-ebda hsara. Dawn għadna nibzghu għalihom, għax dawn ukoll jagħmlu sehem mill-patrimonju tagħna.

Post Strategiku

Il-post strategiku ta' din il-kappella ta' l-Appostlu Missierna San Pawl, dejjem qajjem suspetti biex jiġi deċiż eżattament il-lokalità tagħha. E.B. Vella jghidilna hekk "(fil-limiti parrokkjali ta' l-Imdina)". Filwaqt li Joe Balzan jidher li kien indeċiż f'din il-bieċa. Huwa kiteb li "fuq din il-knisja dejjem kien hemm kwistjoni dwar ma' min tagħmel bhala propjetà. Il-parroċċa tal-Mosta tghid li hi tagħha, waqt li l-Kapitlu tal-Katidral jghid li taqa' taht il-ġuridizzjoni tiegħu". Ir-rettur tagħha, Adrijanu Ġuzeppi Cachia, patri Frangiskan mir-Rabat qalli, li għalkemm tagħmel mal-Kapitlu tal-Katidral ta' l-Imdina, din il-kappella hi propjetà assoluta tal-familja Testaferrata Bonici. Dan it-tagħrif ikkonfermah, Dun Salv Magro, li fejn jidhlu kappelli fil-periferija tal-Mosta dejjem hu l-punt ta' riferenza! Dun Salv qalli wkoll kif fl-imghoddi t-trejqta l-antika li taqsam Wied il-Qliegħa permezz ta' tliet arkati tal-ġebel kienet isservi ta' linja li tifred ir-Rabat mill-Mosta. Meta wiehed iħares minn fuq l-arkati, b'dahru lejn l-Imdina, fuq il-lemin tiegħu jara l-kappella tal-Mingiba, waqt li fuq ix-xellug jilmah il-kappella ta' Santa Marija 'taż-Żejfi', li tagħmel mal-konfini tal-Mosta. Imma anke hawn jerga' jfiġġ id-dubju għax E.B. Vella jsostni li l-knisja taż-Żejfi "(... qegħda fil-limiti parrokkjali ta' l-Imdina)". Però, hawnhekk irridu noqogħdu attenti biex ma nħalltux il-konfini mal-limiti parrokkjali. Tant hu hekk li fil-mappa turistika li hareġ il-Kunsill Lokali tal-Mosta, turi fost il-bosta postijiet storiċi tagħna l-Mosta, il-kappella ta' San Pawl tal-Mingiba. Imma meta wiehed iqalleb l-aħħar edizzjoni tad-Direttorju Parrokkjali ta' l-1999 li hareġ l-Arċipriet tal-Mosta, ma nsibu l-ebda riferenza għaliha! Fuq kollox fir-rahall/belt tagħna nsibu 'Triq San Pawl tal-Qliegħa' li tixhed kemm din il-kappella hi għal qalb il-poplu Mosti.

Imfietah u Ċwievet

Patri Adrijanu tgharrafla li l-amministratur preżenti tagħha hu t-tabib Alexander Cachia Zammit. Is-sur Cachia Zammit għad għandu żewġ pjaneti qodma li kienu jintlibsu miċ-ċelebrant waqt il-funzjonijiet li kienu jsiru f'din il-kappella. Il-Patri stqarr ukoll li l-imfietah u ċ-ċwievet kien għaddihomlu Salvu Agius, magħruf mal-Mostin kollha bhala 'Il-Bonu'. Sakemm miet, dan ir-raġel



Il-kwadru titolari ġarrab diversi ħsarat matul is-snin li għaddew minn fuqu. Izda t-tbajja li sofra kawża ta' l-ilmijiet fil-maltempata ta' l-1979, huma ta' natura rreparabbli (dettal tal-wieċ).
(ritratt: Ruben Chetcuti)

twajjeb kellu f'idejh l-imfietah kollha tal-kappelli li jinsabu fil-periferija tal-Mosta. Sahansitra kellu l-aċċess biex jiftah il-kappella ta' Santa Katarina li tinsab f' Wied il-Ghasel imma li taghmel mal-parroċċa tan-Naxxar! Intant, Patri Adrijanu, ilu jiehu hsieb din il-kappella minn meta Dun Bert Bezzina, illum Monsinjur, kien l-Arċipriet tal-Mosta.

Il-Kwadru Titolari

Kemm ir-rettur innifsu kif ukoll Toni Micallef, voluntier Mosti li ghex u trabba f'razzett ta' dawn l-inhawi, qaluli dwar il-maltempata ta' l-1979. F'Ottubru ta' dik is-sena, il-kappella ġarrbet ħsarat kbar, kawża ta' l-ilma li dahal ġewwa. Ma ninswx li din hija mibnija taht il-livell tat-triq, biswit il-wied. Waqt dik il-maltempata, il-kwadru titolari, li jirrappreżenta n-Nawfragju ta' San Pawl, ġarrab diversi tbajja' kawża ta' l-ilmijiet. Saru diversi tentattivi biex dan it-titolari jġi rrestawrat imma sfortunatament il-ħsara hi rreparabbli. Wara li kien tneħħa minn fuq l-artal għal xi żmien, hemm il-ħsieb li jerga' jitwahaħhal f'postu, biex ta' l-anqas jitgawda kif inhu! Fl-imghoddi, fil-knisja ta' qabel din, skond Tony Terribile "fuq l-artal, kien hemm ukoll pittura ta' San Pietru u San Pawl". Hemm min jahseb li l-kwadru titolari hu xogħol ta' Filippu Dingli.

Il-Knisja Llum

Il-Patri Franġiskan flimkien ma' siehbu Toni, hadu hsieb biex jghorku ċ-ċangatura tal-qiegħa ta' l-art, u jirrangaw il-bankijiet ta' l-injam. Inhadmu żewġ antiporti godda li swew is-somma ta' Lm500. Issewwa l-bieb ta' barra, ghax xi vandali kienu kissruh u anke dahlu ġewwa fejn serqu xi ornamenti. Dan il-fatt kien sehh għal habta tal-Milied ta' l-1998. Snin qabel, kienet insterqet il-qanpiena mill-kampnar. Il-Kunsill Lokali tal-Mosta kien ha hsieb li jdawwal din il-kappella fid-dalma tal-lejl permezz ta' rifletturi tad-dwal. B'sodisfazzjon nistqarr li fil-bidu tat-Tielet Millenju tal-Kristjaneżmu, il-kappella tal-Mingiba tinsab fi stat tajjeb u ffrekwentata mill-fidili li joqogħdu viċin iċ-*Chadwick Lakes*, ohrajn mill-Blata l-Gholja, Tas-Sriedak u saħansitra miż-Żebbiegħ. Kull nhar ta' Sibt titqaddes quddiesa fil-hamsa ta' wara nofs inhar. Waqt li fix-xhur sajjin, il-quddiesa toħroġ fis-sitta u nofs ta' fil-ghaxija. Il-festa ta' din il-kappella tahbat nhar l-10 ta' Frar. Tiġi ċċelebrata quddiesa sollenni bis-sehem tal-kor. Mhux l-ewwel darba li għaqdiet differenti għamlu użu minn din il-kappella solitarja. Fosthom insemmi liż-Żghazagh Azzjoni Kattolika tal-lokal fejn minn żmien għal żmien organizzaw irtiri u laqgħat ta' talb għall-membri. L-Għaqda Filantropika Talent Mosti kienet ġibdet xi xeni mill-vidjows tagħha f'dan il-lok, minhabba l-ambjent folkloristiku u reliġjuż li toffri din il-kappella tassew helwa.

Wied il-Qlejgħa

Filwaqt li l-inhawi ta' madwar il-kappella huma magħrufa bhala 'Tal-Mingiba', il-wied li jghaddi jserrep hu msejjah 'Tal-Qlejgħa'. Ohrajn jghidulu 'Tal-Qlejja' jew 'Tal-Qliegħa'. Għalhekk isem il-wied iddakkar u twaħhad ma' l-istorja tal-kappella minhabba l-ilma li jghaddi minn biswit iz-zuntier tagħha. Dan il-wied



Fl-imghoddi l-Iskawts tal-Mosta kienu jwettqu sezzjoni ta' taħriġ bil-ħbula billi jiffurmaw pont li jaqsam minn xaqliba għall-oħra ta' Wied Hanzira. Dak ir-raġel li jidher jaqsam il-pont mhu ħadd ħlief missieri! (ritratt: Charles Vella)

pittoresk jibqa' sejjer ghal Wied Hanzira li jinsab ftit metri boghod. J.J. Camilleri jsostni li "Il-Hanzira jghidu li jisimgħa hekk, ghax wara xita qawwiya, il-wied garr kemm-il darba lejn din-naha perikoluza għadd ta' hniezer li kienu jirghu fil-qrib". Wied Hanzira jinsab f'dik il-parti bejn il-kappella tal-Mingħiba u l-knisja ta' l-Isperanza. Minn hawnhekk, illum il-ġurnata l-għaqdjet pirotekniċi Mostin, qegħdin jaharqu l-murtali matul il-jiem tal-festa ta' Santa Marija. Kien fl-1997 meta kellu jinbidel il-post minn fejn jinharq in-nar għar-raġuni li l-awtoritajiet ma kinux harġu l-permessi meħtieġa.



Matul ix-xitwa u r-rebbiegħa, wieħed għadu jista' japprezza s-seher ambjentali li jirrenja f'Wied il-Qlejgħa u l-inħawi li jdawruh. Dan hu l-wirt għażiż li jixraqlu kull protezzjoni minna lkoll. (ritratt: Louis Vassallo)

It-Trejqa tal-Wied

Wied il-Qlejgħa u l-inħawi li jdawwruh huma postijiet ideali għal xi harġa mal-familja jew mal-hbieb, l-aktar meta x-xitwa tkun fl-aqwa tagħha! Meta toħroġ xi ġurnata sabiħa, ngħidu ahna l-Hadd wara nofs inhar, x'hemm isbah milli tagħmel passejn f'dawn l-inħawi fejn tkun tista' tapprezza s-seher tan-natura fil-kwiet u l-gabra ta' madwarek. Fil-poezija 'Il-Liturgija tal-Wied', il-poeta Noel Fabri jinhakem minn dan is-seher ambjentali u jgħid:

*Il-lum ergajt imxejtha
it-trejqa tal-wied
u mxejt tul il-korsija
fuq tapit hadrani bil-fjuri
fuq kull naħa lebsin il-libsa tal-festa
qawsalla ta' kuluri.
U smajt ir-riħ
imexxi l-liturgija
u smajt il-kor
iġħanni l-poezija.*

Imma ahna l-Maltin bħal donnu għandna kultura mishuta li rridu nhammgu kull fejn inkunu! Mhux darba jew tnejn li voluntieri u għaqdjet Mostin flimkien mal-Kunsill Lokali stinkaw kemm felhu biex naddfu dan il-wied minn bosta skart u hmieġ.


Passiġġata Kulturali

L-iskop ta' din il-kitba u l-analiżi li għamilt kien li l-ewwelnett niġbor flimkien it-tagħrif kollu li wasal għandi minn diversi sorsi. Nispjega l-kurżitajiet li ltqajt magħhom tul l-istudji tiegħi. U fuq kollox, li kitbietservi ta' passiġġata kulturali fejn il-leġġenda, il-kult Nisrani, l-arti, l-istorja u l-pajsaġġ, jitwahnha ma' xulxin biex jissawru fl-inħawi msahħra tal-Mingħiba.

RIFERENZI:

1. E.B. Vella u Oħrajn, *STORJA TAL-MOSTA* (Empire Press 1972/ Hajja Press 1986).
2. Alfie Guillamier, *BLIET U RHULA MALTIN* (Lux Press 1972).
3. Joseph Borg u John A. Sant, *IT-TOROQ TAL-MOSTA* (Proprint Ltd. 1998).
4. George Zammit, *POEZIJI* (Interprint Ltd. 1980).
5. Joseph Galea, *ART TWELIDI* (Imprint Ltd. 1994).
6. Noel Fabri, *DWAL U DELLIJET* (Industry Services Ltd. 1998).
7. Filarmonika Santa Marija - Programm tal-Festa 1997.
8. Soċjetà Filarmonika Nicolò Isouard - Programm Festa 1999.
9. *IT-TORĊA, Il-Hadd Magaġin* (il-Hadd, 16 ta' Jannar 2000).
10. *Direttorju Parrokkjali 1999/Parroċċa tal-Mosta.*
11. *Soċjetà Piroteknika 15 t'Awwissu, Mosta/Programm tal-logħob tan-nar 1997.*
12. *Hajr lil Patri Adrijanu Ġużeppi Cachia, Dun Salv Magro, Toni Micallef u Raymond Grech għat-tagħrif li għaddewli.*

DAKAR GARAGE



Joseph Zarb
Automechanic

Specialized on Peugeot Repair
Peugeot Parts for sale
Znuber Street, Mosta MST 03.

Tel: 412116 - Mobile: 0947 2965